

திருவண்ணாமலை ஸ்ரீஈசான்ய  
ஞான தேசிகர் மீது  
நெஞ்சு விடுதூது

பொருளடக்கம்

I. காப்பு.....	3
II. நூல் .....	3

## I. காப்பு

சீர்பூத்த நல்லருணை ஈசான தேசிகன்மேல்  
ஏர்பூத்த தூதொன் றிசைக்கவே - நீர்பூத்த  
செஞ்சடையான் காலின்று செம்மையுட னேயெனது  
நெஞ்சடைய வைத்தேன் நிசம்

## II. நூல்

### கலிவெண்பா

ஓங்காரத் துள்ளே உறும்பொருளாய் உத்தமர்கள்  
ஆங்கார மின்றி அறைமனுவாய்த் - தூங்காமல்  
உற்றார்தம் சிந்தை உயர்ஆ தனமீதே  
பற்றோடு நின்ற பரமாகிக் - கற்றோரும்  
கல்லாக் கயவரும் கண்ணிற் கதியளிக்கும்  
உல்லாச னாகி உயர்மறையின் - நல்ல  
பொருளாகி நின்ற புனித அடியார்  
அருளரச் செய்யும் அழகன் - இருளார்ந்த  
கண்டமொடு துண்டமதிக் கண்ணி அணிந்திதழி  
மண்டு கனஞ்சிரத்தின் மன்னுவித்தோன் - அண்டர்  
பணியும் அரிதன் பழங்கண் அறுத்தோன்  
அணியும் புலியாடை அண்ணல் - தணிவில்  
அருண கிரிநாதன் ஆனந்தன் என்றும்  
கருணை உருவாம் கடவுள் - தரணி  
புனலனல்நீள் காலாய்ப் புகழ்வெளியாய் என்றும்  
தனிமதியும் ஆன்மாவும் தானாய் - நினைவார்க்கு  
அன்னதுவே யாகி அமையும் அபிராமன்  
என்னை யுடைய இளமுலையாள் - தன்னை  
இடமுடையான் ஞாலத்தில் எம்போல்வார் தம்மைக்  
கடமுடையச் செய்வான் கருதித் - திடமுடைய

ஆனைத்தோல் நீக்கி அருங்காவி தோய்த்தஎழில்  
 தானைத்தோ லாகத் தரித்தழகார் - மானை  
 விடுத்துநற் கட்டங்கம் வேய்ந்து தீருநீறு  
 எடுத்துடலம் எல்லாம் இசைத்தே - தொடுத்த  
 அரவாதி நீக்கி அருங்கண் மணியை  
 விரவா திருக்க விசைத்துத் - தரமாகச்  
 சாத்தி அழகாகச் சங்கரனே தானென்ன  
 நேத்தி யுடனறியும் நீர்மைக்கா - வேய்த்த  
 திருநாமந் தன்னுடனே சீருணை வைப்பில்  
 ஒருவாமல் ஈசானத்து உற்றே - வருவார்தம்  
 சித்தத்தே ஆர்கின்ற சித்தசவேள் செய்கைமுதல்  
 எத்தத்தை யும்நீக்கி இன்பமதைச் - சுத்தமுடன்  
 ஈவானை எண்ணுகின்றார் எண்ணு வடிவமெலாம்  
 ஆவானை அஞ்ஞத்தே ஆர்வார்பால் - மேவானை  
 அன்பர் அனுபவமாம் ஆகாச ஊரதனில்  
 இன்ப முடனே இருப்பானைத் - துன்பில்  
 மறைமுடிவென் றோதும் மதகரியின் மேலே  
 இறையளவும் நீங்காது இசைவாய்க் - குறையறவே  
 தங்கி மதத்தினர்தம் தன்மைகளுக் கேற்பத்தான்  
 அங்கங்கு இலகும் அழகனைத் - தங்கி

20

இருக்குமது நம்மையன்றி யேதுமில்லை யென்னா  
 உரைக்கும் உபநிடத ஒண்தூசு - இரைக்கும்  
 மணிநாவாம் காலின் மகிழ்ந்தடியார் தூக்கித்  
 துணிவோடு காட்டும் துவசன் - அணியோடே  
 பக்குவர்கள் கண்டு பரவி நடக்கவைத்த  
 சிக்கில் மறையென்னும் செங்கோலான் - தக்கவர்கள்  
 எண்ணிக் கழித்தால் இலங்கும் எழிலுண்மை  
 நண்ணும் இலக்கியமா நன்னாடன் - மண்ணதனில்  
 புக்குழலா வண்ணம் புனிதர் தமையாளும்  
 பக்குவமென் றோதும் பரியினான் - பக்கோர்  
 நிலையாகக் கண்டு நிலைத்து நிலையில்  
 மலையாமை என்னும் மலையான் - கலையோதிக்

30

காலடையா நின்றவர்கள் கண்ணீரோ டேயிசைக்கும்  
மாலடையாப் பாவென்னும் மாலையினான் - சால  
இரவணலை நீக்க எழிலடியார் கொண்ட  
சிரவணமாம் செய்ய முரசான் - கரவெல்லாம்  
தானந்த மாகத் தனையடைந்தார் தாங்கண்ட  
ஆனந்த மானஉயர் ஆறுடையான் - வானந்தம்  
தங்கி எழில்காட்டும் தண்மடத்தி லேமேவி  
எங்கள் இடர்தவிர்க்கும் ஈசானன் - துங்கக்  
குருநாதன் ஞானக் குருநாதன் என்றும்  
ஒருநாதன் ஆகும் உரவோன் - திருநாதன்  
ஆனவனும் வானவரும் அண்மி அடிபணியும்  
ஞானகுரு மாதேவன் நாயேன்றன் - ஈனவுடல்  
ஆதியெலாம் கைக்கொண்ட அண்ணல் அடியேனை  
நீதியுடன் ஆண்ட நிருமலனை - ஏதமெலாம்  
நீக்கி அடைந்தாரை நித்தியமாச் செய்தருளும்  
பாக்கியனை யென்னுடனே பன்னாளும் - ஏக்கமற  
வாழ்மனமே நீபோய் வழிபாடு செய்குவையே  
தாழ்தியலை யென்பதுயான் தானறிவேன் - ஆழ்கடலின்  
ஒத்த விழியாரை ஓர்ந்துற்ற அந்நாளில்  
சித்தமே நீயதுவாய்ச் சேர்ந்தனையே - வித்தை  
அதனை உணர்போதில் அன்னதுவாய் நின்றாய்  
எதுவேனும் ஆவாய் எனினும் - அதனிடையே  
என்னோடே யன்றி இருந்த இடங்காணேன்  
இந்நாளில் நீதனியே ஏகினால் - உன்னைக்  
கலைக்கோட்டை இட்டஎழிற் காரிகையார் ஆன  
முலைக்கோட்டை யார்கள் முடுகி - நிலைக்கோட்டை  
செய்யவரு வார்அவரைச் சேராதே சேராதே  
வையமதை மெய்யென்னும் வாதியர்கள் - மெய்ப்போல் 40  
பிதற்றும் உரையதனைப் பேணாதே பேணின்  
அதற்குள் ஒருபயனும் ஆராய் - மதத்தில்  
உறைபொருளை ஆராமல் ஊர்வீதி நின்றே  
பறையடிப்பார் தம்மைநீ பாரேல் - முறையாய்த் 50

தருமம் புரிவார்போல் தக்காரை ஏசும்  
 கருமிகளைக் கண்ணாலும் காணேல் - வருமித்  
 துறவிற் பயனேது சொல்லுமெனும் கெட்ட  
 மறவியரை நீவழியில் மன்னேல் - குறைவில்  
 அருளுடையார் போல அசடெழுதித் தூற்றும்  
 குருடர் இடத்தும் குறுகேல் - சுருதி  
 மொழியறிந்தார் போல முனிவரரை ஏசும்  
 இழிசனரைக் கண்டால் இணங்கேல் - பழியினொடு  
 பாவம் வருமென்று பாராது பல்நூலும்  
 ஆவா பழிப்பாரை அண்ணாதே - நீவா  
 தருகின்றோம் ஞானமெனச் சாற்றுவார் பின்னை  
 அருகொன்றி நின்னையே ஆய்வார் - திருகன்றி  
 வேறொன்றுங் காணாரவ் வீணரைநீ விட்டகல்தி  
 ஆறொன்றும் கோடர அண்ணல்தனைப் -பேறொன்ற  
 உண்மை யுடன்புகழும் உத்தமரை ஏசுகின்ற  
 வெண்மையரை என்றும்நீ மேவாதே - வண்மையுடன்  
 செம்பொருளைத் தேடாது செம்பொருளைத் தேடுகின்ற  
 வம்பரிடை அன்பினைநீ வையாதே - அம்புவியில்  
 வேதாந்தம் ஓதியதை வேணபடி அச்சாக்கிப்  
 போதாந்தன் என்றொருபேர் போக்கியே - வேதாந்தம்  
 என்னே பணமளிப்ப தில்லையினிச் சித்தாந்த  
 நன்னேயங் கொள்வமென நாடியே - பின்னே  
 சிவதீக்கை கொண்டு சிவனுருவைக் கண்டு  
 பவமாற்றி விட்டதுபோல் பாடி - இவண்ணோக்கின்  
 பிச்சையன்றி வேறொன்றும் பேணற் கிலையிதுவும்  
 நச்சில் இலச்சையென நாடியே - உச்சி  
 அரிமதமே முன்னிரண்டும் ஆயாது சொற்றாம்  
 கரிபலவும் இஞ்ஞான்று கண்டேம் - உரியீர்!  
 வருதிர் இதிலென்று வாயறைந்து வாணாள்  
 பெரிதும் உளதேல் பினையும் - குருதி  
 தருப்பணமா வைக்கின்ற சாத்தேயன் ஆகிக்  
 கருத்தொழிலீண் டுண்டென்று காட்டி - விருப்பம்

அதிலின்றிப் பின்னை அரிவையர்தோள் சேர்ந்தே  
 இதிலாகும் நன்மை இதுவே - மதியுடையோர்  
 கொள்ளப் படுமதாம் கோயில் இவர்பகமே  
 உள்ளணைந்து பார்மின் எனவோதிக் - கள்ளை  
 அருந்தி அழியும் அசடர் அநேகர்  
 பொருந்தி யுளதுஇப் புவனம் - திருந்தி  
 இதுகாறும் வந்த எழில்மனமே அன்னார்  
 பொதுபோல் உரைத்த புகலை - மதியாதே  
 ஊனருந்திக் கள்ளும் உடன்மாந்தி ஓர்வறலே  
 ஈனமறல் என்பாரை எண்ணாதே - மாநிலத்தில்  
 சாதனையைச் செய்யாதார் சாற்றும் மொழிகளெலாம்  
 வாதனையைச் செய்யும்நீ வாராதே - பாதையிலே  
 பேரான் மருட்டுகின்ற பேய்களுண்டு பேதையர்போல்  
 ஆராதே அன்னா ரிடத்தறைந்தேன் - நேராகத்  
 தம்மதமே மெய்ம்மதமாச் சாற்றும் மதமென்பார்  
 அம்மதத்தின் தெய்வத்தை ஆராயார் - இம்மதத்தின்  
 சின்னத்தை யேன்கொண்டீர் செப்புவிர் என்றுரைப்பார்  
 என்னத்துக் கீதிடுவ தென்றோரார் - பின்னைத்  
 திடவழக்கை விட்டுச் சிவசிவா தங்கள்  
 மடவழக்கே மெய்வழக்கா மன்ன - நடவழக்கை  
 மாற்றுவார் வேறான மாதிரியா யும்பொருளைச்  
 சாற்றுவார் தம்மையே தாமறியார் - நீற்றை  
 அணியும் அடியார் அவர்மடத்தர் அன்றேல்  
 பணியும் இயல்பு படியார் - துணியும்  
 பொருளெதுவோ இன்னார் புரட்டில் மருளேல்  
 ஒருபொழுதும் சொன்னேன் உணர்தி - கருவழிய  
 வேதமொடு சூதன் விளக்கும் உரையேனும்  
 ஏதமே என்பாரை ஏயாதே - போதமே  
 சித்தராய் இவ்வுலகில் சேர்ந்தோம் சிவன்முதலாம்  
 சுத்தரையாம் கண்டோம் துகளேதும் - இத்தரையில்  
 முல்லை முறுவல் முகிழ்முலையார் மாட்டினும்  
 இல்லை எமக்கென்று இசைத்துத்தம் - பல்லை

70

80

இனித்துப் பலரிடத்தும் ஈண்டித் திருநீறு  
 அளித்துச் சிலசொல் அறைந்து - குளித்து  
 விழிமுடி வந்தான் விமலன் எனக்கூறி  
 அழிவேதும் இல்லேம் அறிதி - பழிபோட  
 வந்த புலியை வகிர்ந்தாம் எனக்கூறிச்  
 சந்தையில் நாய்க்குத் தவிக்கின்ற - மந்திகளைக்  
 கிட்டினவர் எல்லாரும் கெட்டார் அவர்களும்பின்  
 மட்டிஉடல் நோயதனால் மாள்கின்றார் - கிட்டி  
 அவரை அடைந்தால் அறிவகலும் கண்டாய்  
 இவரை அகல்தி இனிநீ - பவரை  
 வணங்குவதும் தீதென்று வாய்ஞானம் பேசும்  
 துணங்கை அநேகம் சுலவும் - இணங்கி  
 அவரோடு சேர்ந்தால் அருஞானம் போகும்  
 பவரோகம் சாரும் பதையேல் - தவிராது  
 உனக்கேன் இதுவெல்லாம் ஓதுவதென் றாலோ  
 தனைக்காட்டி நின்றானைச் சார்ந்தே - எனக்காண  
 எல்லாமுஞ் சொல்லி இறைஞ்சி வரமாட்டாய்  
 நல்லாய்நீ வெண்பளிங்கின் ஆர்நிறம்போல் - எல்லாமும்  
 பற்றுவையே பற்றில் பதங்கெடுமே ஆதலினால்  
 உற்றுரைத்தேன் உன்றனக்கிவ் வுண்மையினை - மற்றினிநீ  
 ஆர்மதத்தும் சாராமல் அண்ணா மலைஅடைதி  
 ஏர்மிகுத்த கோவிலுக்குள் ஏகுதிமுன் - கார்மிகுத்த  
 தாரையென ஊற்றுமத தந்தியடி வந்தனைசெய்து  
 ஆரையணி செஞ்சடையா னாரிடத்தே - சீரையெலாம்  
 கொண்டமர்ந்த சுந்தரியாம் கொற்றொடியைக் கும்பிடுதி  
 இண்டைமுகீ என்னையாள் என்றுசொலி - மண்டை  
 கரங்கொண்ட கங்காளன் காமர் அடியைச்  
 சிரங்கொண்டு தாழ்தி திரும்பி - வரங்கொண்ட  
 அண்ணல் சினகரம்விட்டு அன்பின் வெளியாகி  
 வண்ணமணி வீதி வலமாக - நண்ணி  
 அமரர் பணியும் அபிராமன் ஆன  
 குமரன் அடியைக் குறித்துத் - திமிரம்



அகல ஒளிரும் அருணா சலத்தை  
 இகலது அறவே இறைஞ்சிப் - புகல  
 வினைகள் அறுமவ் வியன்சிலம்பைச் சுற்றி  
 எனையுடையான் ஈசானம் எய்தி - வினையே  
 அகல்தி எனநீ அகத்தெய்தி அண்ணல்  
 தகவில் வடிவைத் தலையால் - மிகவும்  
 பணிவாய்ப் பணிந்து பணிந்து சுழன்றே  
 அணைவாய் குருநாதன் ஆர்ந்த - துணிவாய்  
 அணையருகில் ஆகி அடிமலரில் வீழ்ந்து  
 பணிதி சிறுநாயேன் பாவம் - தணிய  
 எழுதி கரங்கள் இரண்டும் சிரமேல்  
 தொழுதி உறஅமைத்துச் சூழ்தி - அழுதி  
 கருணா கரனே கமலா லயனே  
 அருணா சலனே அரனே - பொருள்நீ  
 அறிவித்தால் அல்லாமல் ஆர அறியேன்  
 செறிவித்தி என்று சிலம்பி - முறையே  
 விமல அமல கமல நயன  
 சமல ரகித சதுர - கமலம்  
 அதனில் உறையும் அழக குழக  
 மதனம் விதனம் அகலும் - மதன  
 சகல புவன உயிரும் உனது  
 தகமை உறுவ தலது - தகவாய்  
 அறிய எவரும் அருகர் அலர்கள்  
 குறிய சிறிய வடிவ - பிறிவில்  
 சகுண நிகுண அசல சகல  
 தகுதி உடைய உறுவ - பகுதி  
 தனையின்றி நின்ற தலைவ நினைவே  
 அனையின்றி உண்டானாய் ஆக - நினைவொன்றிக்  
 காண எனைவிடுத்தான் கண்டேன் அருள்புரிக்  
 தாணுவே என்றுநீ சாற்றிநல் - பாணி  
 நிலைமை உறும்வண்ணம் நீகரைந்து போற்றி  
 தலைமை தனையுடையான் தாளைத் - தலைமேலாக்

100

108

கொண்டு வாய்மொழியைக் கூறிப் பதிலறிந்து  
மண்டி எனதிடத்தில் மன்னிநீ - அண்டியே  
கண்ட பொருளதனைக் காமர் இடத்தெய்தி  
உண்டருளில் நெஞ்சேநீ ஓங்கு.